

24 AUG 1955

39777

## शुचिभूतपणा.



हा लाहानसा ग्रंथ स्वदेशाच्या कल्याणार्थ

गोविंद नारायण यांणी

रचिला आहे.

तिसरी आवृत्ति.

---

मुंबईमध्ये

गणपत कृष्णाजी यांचे छापखान्यात छापिला.

सन १८५६.



## अनुक्रमणिका.

पृष्ठे

- |  |    |
|--|----|
| १ घर आणि त्याच्या सभोवतील जागा, क-       |    |
| सी निर्मळ ठेवावी, व असा निर्मळपणा ठे-    |    |
| वल्यानें कोणकोणते लाभ होतात यांचा        |    |
| विचार. ....                              | ७  |
| २ शरीर निर्मळ ठेवण्यानें कोणकोणते लाभ    |    |
| होतात व मळीणपणापासून क्रोणकोणती          |    |
| हानि होती यांचा विचार. ....              | २० |
| ३ खाण्यापिण्याचा कोणकोणत्या प्रकारचा नि- |    |
| र्मळपणा ठेवावा, व त्यापासून काय लाभ      |    |
| होतात यांचा विचार. ....                  | २८ |
| ४ पोशाक, अंथरूण, पांघरूण, स्वच्छ ठेव-    |    |
| ण्यामुळे कोणकोणते लाभ होतात व ठेवा-      |    |
| यास कोणकोणते उपाय केले पाहिजेत,          |    |
| यांचा विचार. ....                        | ३४ |
| ५ अंतःकरणाच्या निर्मळपणाच्या अवश्यक-     |    |
| तेचा विचार. ....                         | ४६ |

प्राणार्थ

ग,

## प्रस्तावना.

---

निर्मलपणापासून मनुष्यमान्वास किती सुख व समाधान होतें, आणि मळीणपणापासून किती दुःख व हानि होती, हें बहुतेकांस माहीतच आहे. अंतःकरणाचा आणि शरीराचा निर्मलपणा सर्व सुखाची खाण आहे; कारण त्यापासून सर्व सद्गुण उत्पन्न होतात, हें लक्षांत धरूत मनुष्यानें सर्वकाळ शुचिभूतपणाने राहायास झटलें पाहिजे. त्याचप्रभारें मळीणपणा, सर्व दुःखाची खाण आहे, आणि त्यापासून अनेक दुर्गुण उत्पन्न होतात, यास्तव त्यापासून दूर असलें पाहिजे.

सारांश, शुचिभूतपणापासून अनेक कल्याणे होतात हें मनांत आगून, या विषयावर कांहीं लिहून आमच्या लोकांचें हित करावें हा मनांत पूर्ण हेतु धरून, म्या हा लहानसा ग्रंथ रचिला आहे. तर आमच्या लोकांनीं तो वाचून पाहावा, आणि त्यांत ज्या गोषी रचिल्या आहेत, त्याबन्या अथवा वाईट, याचा विचार करून, बन्या आहेत असें अनुभवास

आलें तर त्यांचा स्वीकार करावा; हणजे हा ग्रंथ  
रचण्याचे सार्थक झालें, असें आहास वाटेल. य  
देशांत सध्या उत्तरोत्तर दुःखाची वृद्धि, आणि सु-  
खाचा अपकर्ष होत चालला आहे, तो न होण्यास  
हा एक उपाय आहे, असें माझ्या बुद्धीस वाटतें.  
सूक्ष्म विचार करून पाहिलें असता, असें दिसून  
येतें कीं सुशीलता व शुचिभूतपणा सर्वत्र पूज्य आ-  
हेत. आणि सर्व संपत्ति व सुखें त्यांला अनुसूत  
असतात, यांपासून ज्ञानाचीहि वृद्धि होती, असे  
त्यांपासून अनेक लाभ होतात याचें मनन करून  
पाहावें, हीच माझी सर्वांस प्रार्थना आहे. सांप्रत  
हिंदु लोकांची दुर्दशा होत चालली आहे, तिचा  
प्रतिबंध करण्यास असले कांहीं उपाय आपण न  
ओजिल्यास आपलें कल्याण कर्धींहि होणार नाहीं,  
असें निःसंशय जाणावें.

---

ग्रंथ  
या  
सु-  
यास  
टतें.  
सून  
आ-  
खल  
असे  
हून  
रत  
चा  
न  
ही,

घर व त्याच्या सभोवतील जागा, कसी निर्मळ ठेवावी, आणि असा निर्मळपणा ठेवल्यानें कोणकोणते लाभ होतात यांचा विचार.

633/29

आपण ज्या घरांत राहतों तें स्वच्छ असलें पाहिजे, कारण, आपणास मुख प्राप्त होण्याचें तें मूळ स्थान आहे. घराच्या भिंती मळीण होऊं ने देतां त्यांजवर मुलांस कोळशाच्या रेघा तावें इत्यादि काढू देऊनये, व दारांवर किंवा खिडक्यांवर खडूनेचित्रे काढूदेऊनये; त्याचप्रमाणे त्यांस ओळ्यावर किंवा दारासमोर, व दुसेरे ठिकाणी घाण करू देऊनये, फक्त खाली असतां, त्यांच्या साली, व बिया, मनास येईल तिकडे टाकूं देऊ नये. त्या एकीकडे दूर नेऊन टाकायास सांगावें, किंवा आपणापासीं चाकर असला तर त्याजकडून टाकवाव्या. आपल्या सामर्थ्यानुरूप घरास प्रतिवर्षीं चुना लावावा, व जमिनी करवाव्या, व त्यांस वारंवार सारवीत जावें, घरांत जिकडे तिकडे घुशीनीं बिळे पाडलीं आहेतच, मांजरांनी घाण केलेली आहेच, मुले माणसे पाहिजे

८

तिकडे थुंकत असतातच, घरांत कोणी तंबाखु ओढणारा असला ह्याणजे, जिकडे तिकडे मशेरी-च्या राशी पडलेल्या आहेत. गुडगुडीचे पाणी सांडून दुर्गंधी सुटलीच आहे. असा बेबंद कारभार ठेवू नये. वेळोवेळ केर काढून घर निर्मळ ठेवीत असावे. भलत्याच ठिकाणी आंघूळ केली, भलत्याच ठिकाणी तोंड धुतलें, भलत्याच ठिकाणी आंचवलें, भलत्याच ठिकाणी हात धुतले असें करू नये. कित्येक लोक पान सुपारी खाऊन जिकडेतिकडे पिचकाच्या भारीत असतात. कोणी कोणी पानास चुना लावून चुन्याची बोटे सत्रंजीस, मेजास व कबाटास पुसतात; असें केल्यानें काय अपकार होतात ते त्या वेळी दिसत नाहीत, तथापि ते कांहीं दिवसांनी दिसून येतात.

एके दिवशीं एक तंबाखु खाणारा गृहस्थ आपल्या मित्राच्या घरीं समारंभास गेला होता. तो-सर्भेत बसला असतां आदरसत्कारपूर्वक त्याला पान सुपारी दिली ती खाऊन त्याणें दिवाण खान्याची भित व नवा गालिचा नासून टांकिला. तो असाकीं, जेव्हां त्याला थुंकावे पडे तेव्हां तो गालिचा वर करून खालीं थुंके. तो गेल्यावर जेव्हां

गालिचा कवळायास लागले तेव्हां तो सगळा पिकीने भरलेला होता. हें पाहून घरधन्यास फार वाईट वाटले आणि आपल्या मित्राचा तिरस्कार आला. याप्रमाणे मळीणपणा ठेविला व बेशिस्तपणाने वागले असतां मानहानी होऊन स्नेहांत अंतर पडतें.

घरांत भलव्याच ठिकाणी पाणी सांडले असतां तेथील जमीन कुजती, आणि तिजपासून दुर्गंधी निघून ती आपण श्वासोश्वास घेतों तेव्हां पोटांत जाती, तेंकरून पडसें, खोकला, ज्वर, इत्यादि शरीरास नानाप्रकारचे विकार उत्पन्न होतात. घरांत विळे पडलेलीं असलीं ह्याणजे त्यांत अनेक प्रकारचे जीव राहतात, मग ते कदाचित् पाण्यांत, व खाण्याच्या पदार्थांत जातात, आणि जर त्यांबराबर ते पोटांत गेले, तर त्यांपासून अनेक अपकार होतात; व किंतीएक लहान जीव अंथरुणावर चढून उपद्रव करितात, आणि झोंपलागूं देत नाहींत, आणि कदाचित् कानांत, नाकांत व तोडांत शिरतात. आणि असी अव्यवस्था फारच झाली ह्याणजे तिजपासून हानिकारक परिणाम घडून येतात. हे.

कूण व पिसा यांच्या उपद्वानें रात्रीस निशा लागली नाहीं क्षणजे प्रकृति बिघडती व दिवसास काम करिते वेळी डुलवया येतात. कोणी एकास विचारिलें कीं, कांहो आज सुस्तसे दिसतां तेव्हां त्याला त्यानें उत्तर दिलें काय करावें रात्रीस ढेकूण नीज लागू देत नाहीत. घर निर्मळ ठेवायास केवळ इव्यक्त पाहिजे असें नाहीं. गरीबगुरीब लोकांसहि घर स्वच्छ ठेवायास अवघड पडणार नाहीं; त्यापासून आपल्यास किती मुख होतें हें त्यांणीं लक्षांत मात्र ठेविलें पाहिजे. आणि शरीरास थोडीसे श्रम देऊन आवळस सोडून उद्योग केला पाहिजे. मग सर्व मुखें त्यांच्या घरीं आपोआप चालत येतात. कोणतेही मुख श्रमावांचून प्राप्त होत नाहीं. घर निर्मळ ठेवण्यास घरच्या यजमानानें स्वतः मनांत घरिलें पाहिजे. हें सिद्धीस नेण्यास त्यांनें सारा दिवस मेहनत घेतली पाहिजे असेही नाहीं; दिवसांतून घटिका अर्धघटिका या कामांत लाविली क्षणजे पुरे. घरांत एकवेळ नेम लावून दिल्हे क्षणजे मुलें माणसें त्याप्रमाणेच वागतात, आपण

मात्र त्यांजवर दृष्टि ठेविली पाहिजे, तेणेकरूत स-  
र्व सुरक्षीत चालते.

कोणी असी शंका काढील कीं, घर स्वच्छ ठेव-  
प्यास तें मोठे व चुनेगच्ची भिर्तीचे असावे; तर असें  
नाहीं, तें कुडाकारव्यांवै कां असेना, तेहि निर्मळ  
ठेवितां येते. ज्यांस चुना लावायाची शक्कि नाहीं  
त्यांणीं शेणामातीने सारवावै, कोळ्यांचीं घरें इत्या-  
दि झाडून जिकडे तिकडे स्वच्छ ठेविलें ह्याणजे झालें.  
घरास चुना लावण्यानें किती लाभ होतात ते पाहा,  
भिती चांगल्या दिसून घरांत उजेडहि पडतो, पाहा.  
णारास तें स्वच्छ दिसून घरांत राहणान्यांस समाधान  
होतें; अणखी एक त्यापासून भोग लाभ होतो, तो  
पाहा, चुन्याच्या आंगीं जो दर्प आहे त्याच्यायो-  
गानें घरांत जिकडे तिकडे जी वाईट हवा जमलेली  
असती तिचा नाश होऊन हवा हितकारक  
होती, आणि तेणेकरूत घरांत राहणान्यांस आरोग्य  
होतें घराच्या भिती इत्यादि मळलेल्या, व जिकडे ति-  
कडे केर जमलेला असला ह्याणजे, त्यापासून जी अ-  
ति नाशकारक हवा निघती तिजपासून मोठी हानि  
होत असती. त्या हवेच्या योगानें शरीरास नानाप्रका-  
रचे रोग उत्पन्न होतात. लाहान मुलांची प्रकृति

क्षणोक्षणीं विघडून त्यांची बुद्धि प्रकाशित होत नाहीं, व त्यांच्या आंगीं हुशारीहि राहत नाहीं, आणि आल-स्याची वृद्धि होऊन अनेक प्रकार त्याहानि होऊं लागतात. कितीएक विद्वानांचे असें ह्याणें आहे कीं, नाकारी हवा कांहीं काळपर्यंत पोटांत गेली असतां तेणें करून मनुष्यांचे आयुष्यहि क्षीण होत असतें; असें त्यांचे मत वास्तविक आहे, हें स्पष्ट दिसून येतें. घरांत मोन्या असल्या तर त्यांत आठ पंधरादिवसांनी चुन्यांचे पाणी करून घालावैं ह्याणजे घाण नाहींसी होते.

कोणी कोणी हजारो रुपये खर्च करून, तीन, चार, मजली इमारती बांधितात; परंतु त्यांची चांगली व्यवस्था ठेवीत नाहीत, तेणें करून त्यांला त्याघरापासून जीं सुखें प्राप्त व्हावयाचीं तीं होत नाहीत, ओटीवर ढोरें बांधितात, मुलें माणसें मनास वाटेल तिकडे हवा तसा व्यवहार करितात. इच्छेस येईल तिकडे तोंड धुतात, पाहिजे तिकडे पाणी सांडितात; भाजी कापून सालें व देंट घरांत कोनांत टाकितात. अंगी वहिवाट केल्यामुळे घरास ओल चढून शरीरास नानाप्रकारचे विकार होऊं लागतात; तर नुसतें मोर्डे चुनेगच्ची घर असून उपयोग नाहीं, त्याची व्यव-

स्था चांगली असली तरच त्यापासून जीं सुखे प्राप्त  
व्हावयाचीं तीं होतील.

घरांत चांगला बंदोबस्त ठेविला, आणि घराच्या-  
आसमंतात, व घरास येण्या जाण्याच्या रस्त्याकडे कां-  
हींच लक्ष न दिल्हें तर तेहि उपयोगाचें नाहीं. घ-  
रांत येण्याजाण्याचा रस्ता वेळोवेळ झाडून निर्मळ  
ठेवीत असावा. त्याचप्रमाणे घराच्या सभोवता स्व-  
च्छपणा ठेवावा. घरांत कांहीं कचरा व घाण अस-  
ली ह्याणजे ती खिडकीबाहेर याकून दिल्ही, व केर  
झाडून ओळ्याखालीं लोटून दिल्हा असें करूं  
नये, तें सर्व भरून दूर नेऊन टाकावें. जेवल्यानंतर  
उष्या पत्रावळी घराच्या बाजूस भितीजवळ टाकि-  
तात, तसें करूं नये. हे पदार्थ घराच्या आसमंतात  
टांकिले असतां, ते जर तेथें राहिले तर तेथेंच कुजून  
त्यांपासून मोठी नाकारी हवा निघून घरांत येती, मग  
तिजपासून घरांतील मनूष्यांस अपकार होतात; ती  
नाकारी हवा पोटांत गेली, ह्याणजे जठरामि मंद  
होतो, अन्पचन होत नाहीं, तोंडास अरुवि येती,  
आणि कदाचित वांतिहि होनी, मस्तक दुखते.  
अशा प्रकारच्या व्यथा उत्पन्न झाल्या असतां त्यांपा-  
सून मनूष्यांची बुद्धि प्रफुल्लित राहत नाहीं.

घर व त्याच्या आसमंतात जागा स्वच्छ असल्या-  
 मुळे मनुष्यांस किती समाधान होतें याविषयीं एथे  
 एक उदाहरण लिहितो; तें वाचल्यावरून सर्व लक्षांत  
 येईल. एके दिवसीं मी एका रोग्यास घेऊन इंग्रज  
 वैद्याच्या घरीं कांपावर गेलों होतों; तेथें त्या वैद्याच्या  
 घरांत त्यास एक घटकाभर बसविलें, इतक्यांत त्या-  
 च्या घरचा निर्मळपणा पाहून व बागांतील चांगल्या  
 हवेचा स्पर्श होतांच, त्यास कांहींशीं हुशारी येत चा-  
 लली, आणि त्याची इच्छा झाली कीं कांहीं वेळ एथे  
 किरावें, मग तो हळू हळू कांहीं किरल्यावर त्याच्या  
 जिवास समाधान वाटलें नंतर वैद्याने त्यास औषध  
 दिल्हें आणि हवा पालटायाकरितां दुसरे ठिकाणीं  
 जायास सांगितलें. पुढे तसें केल्यावरून त्यास गुण  
 पडत चालला. आतां पाहा! ज्या घरांत तो गृहस्थ  
 राहत असेतें कार संकुचित जागीं होतें, त्याच्या आ-  
 समंतात जो चिखल सांचलेला होता त्याच्या दुर्गंधी-  
 मुळे त्याचा रोग वाढून त्यास औषधापासून कांहीं  
 गुण येत नसे. जेव्हां तो घर सोडून गेला तेव्हां  
 त्यास लागलाच गुण पडला. यावरून तुझी पाहा  
 कीं निर्मळपणापासून किती लाभ होतो.

घर केवढेहि मोठें असलें, आणि त्यांत राहणारा

कितीहि श्रीमंत असला, तरीं, त्याणें त्या घराची डा-  
गडुजी यथास्थित न ठेविली तर त्यापासून त्यास हवें  
तेवढे मुख होणार नाहीं, उलटी कांहीं तरी इजाच  
होईल. तें घर बाहेरून लोकांस दाखवायास मात्र  
उपयोगी आहे, असें समजावें. ज्या घरांत असा बे-  
बंदपणा असतो की पडलें तिकडेच पडलें, सांडलें तिक-  
डेच सांडलें, राहिलें तिकडेच राहिलें, त्या घरांत को-  
णताहि नेम राहत नाहीं, असें घर असलें झणजे त्या-  
पासून भोगी हानि होती; मुलें व्याधिग्रस्त होऊन  
त्यांस नानाप्रकारचे दुर्गुण लागतात, तीं मनास वा-  
ठेल तसें वागतात, त्यांचीं मर्ने सर्वकाळ व्यग्र अस-  
तात, अभ्यासकरायास हुशारी राहत नाहीं; आप-  
लीं वर्षें पांवे कोऱे पडलीं, त्यांचे काय झालें, याचे  
त्यांस भान राहत नाहीं; यास्तव घरांत सर्व गोष्टींचा  
नेम ठेविला पाहिजे.

घरांतील भांडी, वस्त्रे, विरगुटे, पेट्या, पाठ, इत्या-  
दि सर्व सामान जिकडचे तिकडे ठेविले पाहिजे.  
आपल्या पोथ्या पेटींत नीट रचून ठेवाव्या, त्यांजव-  
र मळ बसूं देऊं नये, त्या वेळोवेळीं काढून पुसून ठे-  
वाव्या, त्यांजवर डाग पडूं देऊं नये; त्या भलत्याच  
ठिकाणी टाकूं नये, ज्या पेटींत पुस्तके ठेविलीं आहेत

ताहीं वेळोवेळ झाडून स्वच्छ करावी, नाहीं तर तीन तसर शिरून पुस्तकांचा नाश करिती. ती पेटी आंतूनच स्वच्छ केली ह्याणजे झालें, असें नाहीं ती बाहेरूनहि स्वच्छ करीत असावी, जेणेकरून पाहणारांस चांगली दिसेल, आणि उघडतेवेळीं आपल्या हातांस मळहि लागणार नाहीं. आपण एकदोन वेळां नेमानें वागलें ह्याणजे कुटुंबांतील सर्व मुलें माणसें त्याप्रमाणें वागतात. मग त्या घरांत मुखाची वृद्धि होऊं लागती. वारंवार कलह न होतां लोकांत प्रतिष्ठाहि भिळती. आणि आपल्या वस्तूची-जतन चांगली होती, घर स्वच्छ होऊन, मुलें बळकठ व दुशार असतात, असी नानाप्रकारचीं हितें होतात. जे लोक नेमानें वागतात, त्यांपासून शेजाच्यांवे, व दुसरे लोकांचेहि हित होतें, मग त्यांचा शुचिर्भूतपणा पाहून तहि त्याप्रमाणेंच करावयास यन्न करितात.

त्याप्रमाणें घर असलें पाहिजे; त्याचप्रमाणें मुलांच्या शाळेचीहि जागा असली पाहिजे कोरें कोरें भी असें पाहिलें आहे की, लहानशा मळीण, व ओलसर ओळ्यावर पांच पन्नास मुलें एकमेकांस लागून दार्थीनें बसतात, आणि तीं त्या सदींत, व धूळींत

दिवसभर लोळलेलीं असतात, तेणेकरून त्यांचीं वर्षें मळतात, व त्यांच्या आंगावर मळ बसतो, आणि तीं मळकट दिसतात. पंतोजी तर त्यांच्या निर्मळपणा विषयीं तिळमात्रहि काळजीठेवीत नाहीत, ते आपला धडा शिकले ह्याणजे झालें, मग त्यांचे गुण कसेहि असोत! तर त्यांणीं असें करून नये, मुलांस धुर्क्कीत व सर्दीच्या जाग्यांत, व जेथें दुर्गंधि येती तेथें कर्धीं बसवू नये. त्यापासून त्यांच्या कोमळ शरीरास ताक्काळ विकार होतात. दुसरी एक मोठी हानि होती, ती असी कीं, तीं अशा जाग्यांत बसू लागलीं ह्याणजे त्यांची बुद्धिहि मळीण होती, मग तीं मतिमंद आळसी असीं होतात. जरीं तीं धडा शिकलीं तरीं त्यांच्या बुद्धीचा तेवढा प्रकाश होत नाही. जसें लहान झाडास चांगली जमीन व विपुळ पाणी असलें ह्याणजे त्यास पुष्कळ खांदा कुटून, तो मोठा विस्तीर्ण वृक्ष होतो, तद्वत् लाहान मुलांस स्वच्छ जागा, आणि दुसरा निर्मळपणा असला ह्याणजे त्यांच्या बुद्धीस प्रतिदिवसीं नवे नवे अंकुर कुट्ट असतात, आणि तीं बुद्धिवान सुशील असीं होतात. मुलांकडून बाळपणांत विद्याभ्यास

करविला असतां तो साध्य होण्यास जसा कार प्रयास पडत नाहीं, तसाच निर्मळपणा राखाव्याचा नेम लावून दिला ह्याणजे त्याप्रमाणे वागावया-स त्यांस पुढे कठीण पडत नाहीं. मग जसीं जसीं तीं वाढत जातात, तसतसा तो गुण त्यांच्या आंगीं जडतो, आणि निर्मळपणा हा त्यांचा एक स्वाभाविक-गुणच होतो. तोच गुण मोठेपणीं लावीन ह्यटलें, तर लागणार नाहीं. मोठेपणीं असल्या लाहान-शा नेमाकडेस मन लावणे कार कठीण पडतें, आणि जरी आपण मोठा प्रयास केला तरी तो यथास्थित साध्य होत नाहीं. यास्तव हे मुलानो! तुम्ही आप-ल्या अल्पवयांत या प्रकारच्या नेमाकडे लक्ष देऊन निर्मळपणा हा एक सद्गुणच आहे, आणि त्यापासून आपले कल्याण आहे, असें समजा. जरी त्यापासून कोणकोणतीं सुखें उत्पन्न होतात, तीं तुमच्या दृष्टीस आतां आलीं नाहींत, तथापि तीं तुम्हास पुढे दिसतील. तुम्ही नेमानें वागूलागलां ह्याणजे तुमच्ये लाहान भाऊ बंध तुम्हासारिसेच वागतील, त्यांस शिकवायाचे श्रम तुम्हास पडणार नाहींत. मग घरांत कोणत्याहि प्रकारचा बेबंद होणार नाहीं, व सुखाची वृद्धि होत जाईल.

पशु पक्षी देवील आपले घर स्वच्छ ठेवण्या-  
स झटतात, तर मनुष्यानें ठेवले हाणून नवल ना-  
हीं. आमच्या घरासमोर लाहनसा बाग असून  
त्यांत एक बदामीचा रोंपा होता. त्यावर स-  
न १८४८ सांत एका कंचुक पक्ष्यानें घरोदा  
बांधिला ह्या पक्ष्यानें घरोदा बांधायास प्रारंभ  
केल्यापासून त्यांत अंडीं घालून पिले होऊन उ-  
डून जाईतोंपर्यंत मी नित्य ओटीवर बसून त्या  
पक्ष्यांचे सर्व व्यापार पाहात असें. त्यार्णा प्रथम  
दोन चांगलीं बळकट या बदामीचीं पाने पाहून  
तीं मजबूत काढ्याचे तंतू आणून शिवून टाकि-  
लीं. मग त्यांत कापूस पिसें व अनेक तच्छेचे  
मउ व उष्ण पदार्थ आणून आंत मऊ, स्वच्छ जा-  
गा केली. मग महिन्या पंग्रा दिवसांनीं त्यांत आं-  
डीं घातलीं. नंतर कांहीं दिवसांनीं तीं पि-  
लें तयार झालीं. त्यावेळीं उभयतां त्या पि-  
ल्यांचीं आईबापे चोंचींत लाहान जीव घेऊन पा-  
ळी प्रमाणे घरोळ्यांत घेऊन त्या पिल्यांस भर-  
वीत. अणखी क्षणभर घरोळ्याच्या कांडीं बसू-  
न तोंडांत कांहीं पदार्थ घेऊन उडून जात. अ-  
सा हा प्रकार मी सतत आठ पंग्रा दिवस पाहि-

ला त्यावरून मी विचारांत पडलों की, हें  
काय असावे. पुढे एके दिवशीं पूर्ववत्र त्या पि-  
ल्यांची आई भक्ष घेऊन आली आणि तो त्यांस  
भरऊन क्षणभर इकडे तिकडे किरून नेहेमी प्र-  
मार्णे तोंडांत कांहीं घेऊन शेजारच्या भिंतीवर  
जाऊन बसली, आणि तेथें एक बीळ होते त्यांत  
तोंडांतील पदार्थ याकिला. हें पाहातांच मी उठून  
लागलाच तेथें गेलों, तों मला मोठे आश्र्य वाट-  
ले की तेथें घरोऱ्यांतील मळ नेऊन जमाविला  
होता. कांहीं दिवसांनीं पिले उडून गेल्यावर  
जेव्हां तो घरोऱा काढून पाहिला तेव्हां तो आंतून  
फार निर्मळ होता. याप्रमार्णे मुकीं जनावरे  
निर्मळपणा ठेवितात. त्यांचीही वहिवाट पाहून  
जर मनुष्यानें निर्मळपणा ठेविला नाहीं तर तो  
त्याचा दुर्गुण असें समजावे.

शरीर निर्मळ ठेवण्यानें कोणकोणते लाभ  
होतात, व मळीणपणापासून कोणकोणती  
हानि होती यांचा विचार.

सर्व संपत्तीमध्यें शरीरसंपत्ती श्रेष्ठ, असी मानिली

आहे. तर ती संपादन करूत घेण्यास कोणकोणते उपाय आहेत, यांचा शोध केला पाहिजे. आपणास वरकड सर्व मुखें आहेत, आणि जर शरीर व्याधिग्रस्त आहे, तर तीं व्यर्थच. निरोगी शरीर असून दुसऱ्या कांहीं अडचणी असल्या तर त्या पुरवतात; यास्तव सर्व प्रकारेंकरून शरीर निर्मळ ठेवण्यास जपले पाहिजे. मग त्यापासून कोणतीं मुखें निघतात तीं आपोआप अनुभवास येतील.

सकाळच्या प्रहरीं तोङ, हात, पाय, स्वच्छ धूत जावें, व अंघूळ करावी, मनुष्यास अंघूळीपासून मोठे लाभ होतात. या उष्ण देशांत तर लाहान मोळ्यांस स्नान हें शरीरास फार हितकारक आहे. स्नान केले नाहीं तर हुशारी नसती, याचें कारण या उष्ण देशांत मनुष्यास फार घाम येतो, मग त्यावर रस्त्यांतील धूळ उडून शरीरास चिकटती, आणि शरीर मळीण होतें, तेणेंकरून मोठी इजा होती. घाम आला असतां त्याजवर धूळ बसली झाणजे ती शरीराच्या रोमरंग्रांत जाऊन शिरकती, तेणेंकरून तीं बंद होतात. रोमरंग्रे हीं शरीराचीं द्वारें आहेत, तींच बंद झालीं

ह्यणजे शरीर जड होतें. मग घाम निघत नाहीं; तो न आला ह्यणजे शरीरास विकार होतात. आ पण जें पाणी पितों, व दुसरे जे पदार्थ खातों; ते घामाच्या योगानें बाहेर निघतात. तेणेकरून शरीरास विकलति होत नाहीं, शरीर हलके असतें; आंगांत हुशारी येऊन आळस नाहींसा होतो, आणि शरीरप्रकृति वेळोवेळ बिघडत नाहीं.

स्नान कर्ते वेळी अंग चांगलें चोळलें पाहिजे, उगीच डोक्यावरून तांबे ओतून घरांत येऊनये. आंग चांगलें चोळलें ह्यणजे रोमरंधांतील चिकटलेली धूळ निघून जाऊन शरीर स्वच्छ होतें, मग घाम येऊं लागतो, आणि हुशारी येती. लाहान मुलांस अंघूळ घातली ह्यणजे त्यांच्या आंगी चपलता येती; पाहा! आपण अंघूळ कारितों तेव्हां आपणास किती समाधान वाढतें बरे! स्नान केलें ह्यणजे शरीर स्वच्छ होतें, आणि झोंप स्वस्थ लागती. जीं मुलें मार्तीत खेळतात त्यांस तर दिवसांतून एक दोन वेळ अंघूळ अवश्य घातलीच पाहिजे, त्यावांचून त्यांस समाधान होणार नाहीं; स्नान घातलें ह्यणजी धूर्जीत व वाईट जाग्यांत त्यांस जाऊं देऊं नये. त्यांच्या आंगास मळ ला-

गला तर, तो लागलाच धुऊन टाकावा, आणि स्वच्छ वस्त्रानें त्यांस पुसावें. स्नानाविषयां कोणीएकानें असी गोष्ट सांगीतली कीं, करनाटक देशांत कोणी मनुष्यास ज्वर आला ह्याणजे त्यास ऊन पाण्यानें अंधूळ घालितात; आणि त्याचें अंग चांगलें चोळितात; व दुसरें कांहींच औषध देत नाहींत. असें केल्यानें त्या रोग्यास घाम येऊन त्याचा ज्वर जाऊन तो बरा होतो. याचें कारण उघड दिसून येतें कीं, त्या रोग्याच्या शरीरास मळ चिकटलेला असतो, त्या योगानें त्याचा घाम निघत नाहींसा होतो, तेणेकरून ज्वर-संतप्त होऊन त्याची वृद्धि होती, त्यास अंधूळ घातली ह्याणजे आंगावरचा बसलेला मळ धुऊन जातो, मग रोमरँध्रे उघडी होऊन घाम निघतो; घाम निघूळ लागला ह्याणजे त्याजबरोबर ज्वरहि निघून जातो, आणि तो निरोगी होतो.

कोणाकोणाचें असें ह्याणणे आहे कीं, लाहान मुलांस निर्मळ ठेवून फळ काय! आतां धुतलीं तर तीं अर्ध घटिकेनें फिरून होतीं तर्शींच होतील. तर अशा समजुतीखाल त्यांस मळीण ठेवूनये, त्यांस वेळोवेळ निर्मळ ठेवावें. कांहीं खा-

छें असतां त्यांस तेव हात आपल्या आंगास पु-  
सूं देऊं नयेत. ते लागलेव धुऊन कोरडे करा-  
वे, जमिनीवर तर जमिनीवर, धुळीत तर धुळीत  
असें भलत्याच ठिकाणीं त्यांस बसूं देऊं नये.  
सर्वकाळ निर्मळ जाग्यांतच बसवावीं. लाहान  
मुलें गैरशिस्तपणानें वागविलीं ह्याणजे तीं सुस्त  
होतात, आणि कदाचित् त्यायोगानें त्यांस ए-  
कादा रोगाहि होतो, मग तो शेंकडों रुपये खर्च  
केले तरीं एकाएकीं जात नाहीं. मुलें लिहाव-  
यास बसलीं ह्याणजे त्यांच्या निर्मळपणाविषयीं पं-  
तोजीनें फार जपलें पाहिजे; खेडे वाळिवतेवेळीं  
आंगावर शाईचे डाग पडूं देऊं नयेत, एकदां  
तीं मळीणपणानें वागूं लागलीं ह्याणजे तें त्यास  
जन्मभर सुटत नाहीं.

शरीर स्वच्छ असलें ह्याणजे मनुष्याच्या आं-  
गांत हुशारी येती, मन आनंदित असून, बुद्धीतीक्ष्ण  
असती; त्या पुरुषास कांहीं तरीं चांगलें करावे अ-  
सी उमेद येऊन उद्योग करावा असें वाटतें; चां-  
गली क्षुधा लागती, अन्न पवन होतें; मग उद्यो-  
ग जास्ती करवतो. मळकटपणानें बहुत नाश  
होतो. मळीण लोक बहुतकरून मंदमति, व्या-

धिग्रस्त, गयाळ, असे असतात, त्यांच्या हातांस स्वरूज व अंगावर गजकरण इत्यादि हेत असते, ते इव्यवान असले तरीं तेजःपुंज दिसत नाहीत त्यांच्या मळीणपणामुळे त्यांजवर निरंतर दारिद्राची छाया पडती. दारिद्र त्यांजवर आपली सत्ता चालवायास सतत टपत असते. मळीण लेकांच्या संगर्तीत बसायास, किरायास व दुसरे केणत्याहि प्रकारचा व्यवहार करायास लोक इच्छत नाहीत. पाहा! एकादें मूळ किर्तीहि सुरेख व शाहाणे असून त्याच्या आंगावर, किर्तीहि जवाहीर असलें तथाथीतें जर मळकट असलें तर त्याच्या शाहाणपणावर व सुरेखपणावर कोणीहि लक्ष देत नाहीत. त्याच्या मळीणपणावरून सर्व गुणाचा लोप होऊन जातो. तेंच मूळ गरिबाचें कां असेना! तें जर स्वच्छ आहे तर त्यास कोणास तरीं घ्यावेंसे वाढते.

आतां पाहा! ज्या देशांचे लोक निर्मळपणा ठेवितात, ते बहुतकरून, बुद्धिवान, चतुर, उद्घोगी, असे असतात. जे लोक प्रति दिवसीं अंघूळकरीत नाहीत, व आपल्या शरीराचा, दुसऱ्या अनेक गोष्ठीविषयीं शुचिभूतपणा ठेवीत नाहीत, त्यांच्या

बुद्धीस, आणि जे लोक आपला निर्मळपणा ठेवितात, त्यांच्या बुद्धीस किर्ती फेर असतो, तो पाहा! त्यांच्या व त्यांच्या मुलांबाळांच्या स्थितीकडे किंचित्रु लक्ष द्या! त्यांचे भाषण कोणत्या प्रकारचे असते, व दुसरे आचरण करते असते, हें आमच्या दृष्टीस प्रतिदिवसीं पडतच आहे. विद्वान् व्हावें, नवे नवे उद्योग करावे, असी त्या लोकांस इच्छा होत नाही, ते आपल्या मळीणपणाच्या भाराखालीं दबलेलेच असतात. शरीराच्या मळीणपणामुळे त्यांच्या आंगीं सुस्ती येती, तेणेकरून ते सर्वकाळ अज्ञानीच राहतात.

परम दयालु परमेश्वरानें मनुव्यमात्रास निर्मळ पणा ठेवण्यास दुर्भिक्षता न पडावी ह्याणून सर्व ठिकाणीं पाण्याचीं सामग्री पुष्कळ करून ठेविली आहे. गरीब गुरीब लोकांनी हवा तसा निर्मळपणा ठेवावा ह्याणूनच त्याणें पाण्याचा एवढा सुकाळ करून ठेविला आहे. यथाकाळीं पाऊस पाझून प्रतिवर्षीं पाण्याचीं वृद्धि करून, ईश्वर लोकांस सुचना करितो कीं, तुल्ही आपल्या शुचिर्भूतपणांत कांहीं व्यंग पडूं देऊन का. जी सामग्री ईश्वरानें आमच्या सुखासाठीं करून ठेविली आहे, तिचा जर

आपण अनादर केला, तर तिजपासून आह्यास सुख कसें प्राप्त होईल । आपणास या पृथ्वीवर पुष्कळ मुखें भिळत नाहींत ह्याणून आह्याची वारंवार चडफड-त असतों, याचें कारण काय तें पाहा ! सुख प्राप्त हो-प्याचीं जीं साधनें ईश्वरानें आह्यास लावून दिलहीं आहेत, त्याप्रमाणे आह्याची करीत नाहीं, आणि तें प्राप्त होत नाहीं, ह्याणून ईश्वरास दोष कां लावावा । आ-मचें निमें आयुष्य तर आळसांतच जातें, आणि हा आळस एका मळीणपणापासून उत्पन्न होतो. म-ग त्याच्या मागून सर्व विपत्ती हळूहळू घरांत शि-रतात. यास्तव जे जे नेम भगवतानें आमच्या क-ल्याणासाठीं लावून दिलहे आहेत, ते यथास्थित चालवावे, ह्याणजे आपणास इहलोकीं, व परलोकीं सुख प्राप्त होईल.

जेव्हां आपण एकाद्या नेमनिष्ठेनें आणि निर्म-ळपणानें चालणाऱ्या गृहस्थास पाहतों, तेव्हां आप-णास असा भास होतो कीं, हा कोणी मुशील, कर्म-निष्ठ, ईश्वरभक्त असावा. तो मग कसाहि असो, परंतु लोक त्याचा निर्मळपणा पाहूनच त्याच्या सद्गुणाचें अनुमान करितात. निर्मळ लोक सर्व मुशीलच असता-त, असें माझ्यानें ह्याणवत नाहीं; परंतु जरीं ते चांगले

नसले तरीं लोकांस ते चांगलेसे दिसतात; आणि बहुधा जो मनुष्य शरीर निर्मळ ठेवायास जपतो, व नेमनिष्ठेने वागतो, तो ईश्वरास भिऊन चालत असतो. तेव्हां जो निर्मळपणा लोकांस इतका आवडतो, तो देवास किती आवडत असेल वरें!

### खाण्यापिण्याचा कोणकोणत्या प्रकारचा निर्मळपणा ठेवावा व त्यापासून काय लाभ होतात, त्यांचा विचार.

प्राणिमात्राचें संरक्षण अन्नापासून होतें. यास्तव अन्न हें सर्वांस अवश्यकच आहे. “अन्नमय प्राण, प्राणमय शक्ति, आणि शक्तिमय पराक्रम,” असी एक ह्याण आहे. परंतु जें अन्न आपण खातों तें निर्मळ, आणि हितकारक असलें पाहिजे, नाहीं तर त्यापासून अपली उलटी हानि होती. याजवरूनच असी ह्याण आहे कीं, “अन्न तारी अन्न मारी,” जें अन्न आपण खातों तें परिपक्व झालेलें असलें, आणि जसें असावें तसें असून तें जर बेतानें खात गेलें; तर त्यापासून शरीराचें रक्षण होऊन रक्तबृद्धि होऊं लागती;

व बुद्धिहि प्रकाशीत होती, असे नानाप्रकारचे  
लाभ होतात. तेंच अन अर्धकच्चे, मळीण, व  
भलतेच प्रकारचे असून मनस्वी खालें असता  
त्यापासून शरीरास सुस्ती, व नानाप्रकारच्या व्या-  
धि होतात, यास्तव विचार केल्यावांचून भलतेच  
पदार्थ खाऊं नयेत.

जेवायास स्वच्छ जाग्यात बसत असावें, व  
त्याप्रमाणेंच त्या वेळीं आपल्या शरीराचाहि नि-  
र्मळपणा असावा. जर आपण मळीण हातांनी  
कांहीं पदार्थ खालें, तर तो मळ त्या पदार्थांबरोबर  
आपल्या पोटांत जाऊन विकार करितो. आणि  
आपला मळीणपणा पाहून दुसन्या लोकांसही  
वीट येतअसतो. यास्तवच ब्राह्मण इत्यादि लो-  
कांत हात पाय धुऊन सोवळे नेसून जेवायास  
बसावें, असा नेम लावून दिल्हा आहे; असा जर  
नेम लावून दिल्हा नसता, तर लोकांच्या मळी-  
णपणाची उत्तरोत्तर फारच वृद्ध झाली असती.

जेवायास बसलें ह्याणजे जे पदार्थ ज्या ठिकाणीं  
वाढावे ते त्याच ठिकाणीं वाढावे; भलताच पदार्थ  
भलत्या ठिकाणीं वाढू नये. सर्व पदार्थ एका पोटां-

त जातात; ह्याणन सर्व एकत्र करून एकदम स्वाद नघेतां खाऊं नयेत. प्रत्येक पदार्थाचा स्वाद घेऊन स्वस्थपणी जेवीत असावें. उतावळीनें कोणताहि पदार्थ खाल्ला असतां, त्याचा चांगला रस होऊन पचन होत नाहीं; तो अर्धकच्चा आपल्या पोटांव राहिला असतां, त्यापासून विकार होतात, जठराग्नि मंड होऊन चांगली कुधा लागत नाहीं. जेवायास बसलें असतां, आपणास लोगल तितके-च पदार्थ घ्यावे, स्वार्थानें पुष्कळ घेऊन पानावर टाकूं नयेत, आणि आपलें पान स्वच्छ ठेवावें. पानावर पदार्थ घेऊन टांकले ह्याणजे एक तर अन्नाचा नाश होतो, आणि जे पंक्तींत, दुसरे कोणी जेवायास बसले असतील, त्यांस तें पान पाहून वीट येतो, आणि यापासून दुसरी एक हानि आहे, ती असी क्रीं, पानावर जे उष्टे पदार्थ आपण टांकितों, ते कोणाच्या उपयोगीं पडत नाहींत, ते केवळ उकिरड्यावर टांकावे लागतात; मग ते पदार्थ तेथें एक दोन दिवसानीं कुजून गेले असतां त्यापासून दुर्गंधि निघती; मग ती हवेंत मिश्रित होऊन, लोकांच्या पोटांत शिरली असतां, तिजपासून फार उपद्रव होतात. किंतीएका वैद्यांचें असें ह्याणणे

आहे कीं, अशा प्रकारच्या हवेपासून पटकी इत्यादि महा रोग उत्पन्न होतात.

मुलांनी खाण्यापिण्याविषयीं फार निर्मळपणा आणि नेम ठेविला पाहिजे, मिळेलतें खाऊ नये, फळे अर्धकच्चीं, तर अर्धकच्चीं अथवा नासलेलीं तर नासलेलीं असीं कर्धाहि खाऊ नयेत. जेवतेवेळीं स्वस्थपणे जेवावें; आतिशय खाऊ नये, थोडीसी भूक राखून उठावें. एक शाहाणा गृहस्थ असें ह्याणतो कीं, “हे गृहस्था जेवायास बसला असतां तूं भूक ठेवून उठ ह्याणजे तुला भूक नाहीं असे कर्धा होणार नाहीं.” एकादा पदार्थ गोड लागला ह्याणून सुमार न पाहतां अधाशीपणानें खाऊ नये. पाणी निर्मळ भांड्यांनें पीत असावें.

मुलानो! तुझी शाळेत गेल्यावर तुझास भूक लागेल ह्याणून कांहीं विकत घेऊन खायाकरितां घरांतून पैसे दिल्हेले असतात, त्यांचे भलतेंच घेऊन खाऊ नका; आणि रस्त्यांत खात जाऊ नका. वटाणे, भुयमुगाच्या शेंगा, व दुसरीं कोणत्याहि प्रकारचीं खाणीं सिवशांत घालून शाळेत ने ऊन धडा पाठ कर्तवेळीं व दुसरीं कोणतीहि उदाहरणे,

हरणे शिकतेवेळीं ते खात जाऊ नका; ज्या मुलांचे खाण्यावर चित्त, त्याचे शिकणेहि होत नाहीं. म्या कोठेंकोठें असें पाहिले आहे कीं, कित्येक मुले वर्गांत शिकत असतां पंतोजीची नजर चुकवून हळुच खायाचा पदार्थ तोंडांत वालितात, अशा खाण्यामुळे केवढी हानि होती ती पाहा! धडा पाठ होत नाहीं, व पंतोजीनें खातेवेळीं पाहिले असतां, तो त्या मुलांस शिक्षा करितो, आणि त्यांजवर त्याची अवकृपा होती, मग मुलांमध्ये त्याची फजिती होती. खालेले हात वस्त्रांस लागले ह्याणजे तीं बिघडतात, आणि वाचायाचीं पुस्तकेहि मळतात. चोरुत खालेला पदार्थ स्वस्थपणीं खायास अवकाश मिळत नाहीं, त्यामुळे उतावळीनें गिळावा लागतो उतावळीनें गिळिले असतां, तो बरोबर पचला जात नाहीं. आणि जे पदार्थ खाल्ले त्यांचा त्यांस स्वादहि चांगला लागत नाहीं, मग शरीरास त्यापासून विकृति होती. यास्तव जर आपणास भूक लागली, आणि शाळेत कांहीं तरी खायाचे पडलें तर सुटी झाल्यावर जे पदार्थ खायाचे मनांत असतील ते घेऊन स्वस्थ एकीकडे बसून खावे आणि हात स्वस्त्र धुतल्यावर फिरूत

आपल्या उद्योगास लागावें. येणेकरून आपला निर्मळपणा राहतो. अर्धकच्चीं शिताफळे, हिरवे पेरू, व आंबट आंबे, असे भलते व मनास वाटतील ते पदार्थ घेऊन विचार केल्यावांचून कर्धीहि खाऊं नयेत. असे पदार्थ एक तर खायास चांगले लागत नाहीत, आणि दुसरे, उलटा अपकार करितात. अर्धचे चणे घेऊन शिकतेवेळीं खाल्ले असतां, ही अगदीं थल्प गोष्ट आहे; येणेकरून मुलांस काय दुर्गुण लागणार आहेत! असें ह्याणून त्या गोष्टीकडे-सं डोळे झांक करू नये. असी गोष्ट पाहिली असतां पंतोजीनें त्या मुलांस प्रथमतः युक्तीनें तसें न करावें ह्याणून बोध करीत असवा; असें करीत असतांहि जर तसेंच करू लागले, तर त्यांस यथायोग्य यथाकाळीं शिक्षा करीत जावी, याविषयीं पंतोजीनें आळस करू नये. असल्या लाहानसहान गोष्टीकडे लक्ष दिल्हें नसतां, मुले बिघडत जातात, आणि त्या दोषाचा अधिकारी पंतोजी होतो.

---

पोशाक, अंथरूण, पांघरूण स्वच्छ ठेवण्या-  
मुळे कोणकोणते लाभ होतात, व ते ठेवाया-  
स कोणते उपाय केले पाहिजेत, यांचा  
विचार.

---

वस्त्रापासून मनुष्याचें शरीरमात्र आच्छादित  
होतें इतकेंच नाहीं, परंतु तें थंडीपासून आणि  
हवेपासून त्याचें संरक्षण करितें; स्वच्छ वस्त्रे पां-  
घरण्यांत किती भूषण आहे, आणि त्यापासून  
किती लाभ होतात ते पाहा. शरीर निरोगी  
असून लोकांमध्ये बहुमान मिळतो, राजदरबारां-  
त जाण्यास देखील त्यास परमाणगी लागत नाहीं  
या प्रकारचे अनेक लाभ होतात.

निर्मळ पोशाख करायास केवळ फार इव्या  
पाहिजे, किंवा वस्त्रे फार बारीक व उंचीं असलीं  
पाहिजेत, असें नाहीं. ज्या स्थिरांत ईश्वरानें  
आपल्यास ठेविले आहे त्या स्थिरांतच असून  
स्वच्छपणा ठेवितां येतो; जाडीं वस्त्रे असलीं तरीं  
तीं स्वच्छ करून यथास्थित वापरावीं यांतच स्व-  
च्छपणा आहे.

निर्मळपणा हा वस्त्र वागविष्ण्याकडे आहे व-

स्नाच्या किमतीचा, आणि त्याचा कांहीं संबंध नाहीं. नेसावयास महेश्वरी धोतरजोडा असला ह्याणजे केवळ निर्मळपणा राहतो, असें नाहीं, घांटी पंचा कां असेना, तोच वारंवार धुऊन स्वच्छ ठेवीत असावा, आणि चांगल्या निष्या घालून नीट नेसत जावा, तसेच पागोटे पैठणी न मिळालें आणि सुरंती जरी असलें तरी तें चांगलें बांधून डोकीस घालीत असावें, साहासाहा महिने पागोटे बांधून, झाले आहेतच, त्यांत उवार्नी आंडीं घातलीं आहेतच त्याजवर धूळ उडाली आहेच, व तें घामाने मळून कुजून गेलेच आहे, व पद्र भुटून पडतोच आहे, असा अव्यवस्थितपणा ठेवून नये याचप्रमाणे दुसऱ्या वस्त्राची व्यवस्था मनांत आणीत असावी; धोतर अर्धे आंगावर आहे, अर्धे जमीनीवर लोळत आहे, असें करू नये. वस्त्रे बाताबेताने वापरलीं असतां त्यांची किम्मत राहून आपणास प्रतिष्ठा येती. आणि तीं वस्त्रे-हि पुष्कळ दिवस टिकतात, तेणेकरून इव्याचाहि फार खर्च होत नाहीं. आंगरखा, बंडी, इत्यादि वस्त्रे परयाकडे यकावयास आळस करूनये, ओलीं वस्त्रे कर्धांहि आंगावर घेऊन येत

त्यांपासून शरीराची फार खराबी होती. आपल्या आंगावरलीं वस्त्रे नीट राखार्वी, भल्याच ठिकाणी, जिकडे धूळ पडली असेल, व पाणी सांडले असेल, अशा ठिकाणी अव्यवस्थित-पणे बसू नये. ज्या जाग्यावर आपणास बसावयाचे असेल ती जागा निर्मळ असल्यास तेथें बसावें. आंगरखा किंवा कोणतेहि वस्त्र फाटलें असतां, तें लागलेंच शिववावें. याजवर असी एक ह्याण आहे कीं, “एक टांचासमर्थी मारल्यानें तो नव दांचे वांचिवतो. हरएक पांघरुणाला डाग पडले असतां ते वेळेवेळ धुऊन टाकावे. लिहितेवेळीं आपल्या बोटांस, व वस्त्रांस शाई लागू देऊ नये. मोठे मोठे व्यापारी, किंवा सरकारी कामदार लोक जेव्हां कारकून ठेवितात तेव्हां ते त्यांची विद्या तसाच निर्मळपणाहि पाहत असतात आणि ज्यांच्या आंगरख्यास किंवा बोटास शाई लागली आहे; व ज्यांचीं वस्त्रे मळीण आहेत असें जेव्हां पाहतात तेव्हां ते त्यांच्या स्वाधीन एकाएकीं मोठ्या कामाच्या वहा, व कागदपत्रे द्यावयास शंका पावतात. एखादा कारकून स्वतां जरी फार हुशार नसला, तरी तो आपल्या

डौलावरूनच एखाद्यावेळीं पार पडून जातो, सारांश निर्मळपणा इव्य मिळविण्यासहि एक साधन होतो.

कितीएक लोकांचा असा वेडा समज आहे की, एकादा स्वच्छ वस्त्रे पांघरावयास लागला ह्यांजे त्यास हा उधळ्या, छानछोक असा शब्द लावितात. यास्तव कित्येक लोक आपला साधेपणा दाखवावा, आणि दुसऱ्यापासून साधेपणाचा किताब मिळवावा सबब मळीण वस्त्रे पांघरतात. फागोटे चांगले असलें तरी तें वारंवार बांधीत नाहीन, आणि त्याजवर चहूंकडे धूळ बसलेली तसीच असती. हा किती मूर्खपणा आहे वरै ! पाहा ! हे लोक मळीणपणा तो साधेपणा, आणि निर्मळपणा तो उधळेपणा, असें मानितात. साधेपणास आणि मळीणपणास जमीन अस्मानाचे अंतर आहे. तसेच स्वच्छपणास आणि छानछोकपणासहि अंतर आहे. तसेच छानछोकी करण्यां हा वस्त्राकडे दोष नाही; तो त्यांच्या अंतकरणाचा धर्म आहे. कितीएक लोक असे आहेत की आंगावर धड वस्त्रेहि नसतात तथापि ते आपला छानछोकपणा कधींहि सोडीत नाहीत

कोणी लोक असें ह्याणतात कीं, निर्मळ वस्त्रे वापरलीं ह्याणजे दिवाळखोरी होती, व वस्त्रे धुवावयास द्रव्यव्यय व्यर्थ होतो. आठ चार दिवसांनीं वस्त्रे धुवावयास टाकिलीं ह्याणजे परटाची मात्र धन होती, आणि वस्त्रे लवकरच फाठून जातात. अशा नाना प्रकारच्या कल्पना काढून ते मळीणपणांतच राहतात. तर अशा वेड्या समजुती काढून नयेत; सर्वकाळ लोक जर इन्याकडेसच पाहून व्यवहार करू लागतील तर त्यांस इच्छिलेलीं फळे प्राप्त कर्धाहि होणार नाहीत. वस्त्रे फार मळविलीं ह्याणजे तीं लवकर फाटतात, व धुवावयासहि फार श्रम पडून तीं स्वच्छ होत नाहीत, आणि मळीण वस्त्रे आंगावर असलीं ह्याणजे त्यांपासून अनेक विकार होऊन सभ्य लोकांत त्यास यथायोग्य मानहि मिळत नाहीं, यास्तव मळकीं वस्त्रे पांघरल्यानें कांहींच किफायत होत नाहीं, उलटी हानि मात्र होती. एकवेळ म्या असें पाहिलें आहे कीं कोणी एका गृहस्थानें नागपुरी धोंत्रजोड्याचें एक पान विकृत घेतलें होतें, आणि तें तो कोरेंच पांच साहा महिने नित्य वापरीत असे; मग थोडक्याच दिव-

सांनी तें धोतर घाम लागून व त्याजवर मळ व-  
सून कुजून गेले, आणि आपोआप त्याचे तुकडे  
पडू लागले. याप्रमाणे त्या धोत्राची अवस्था  
झाली; तेंच धोतर जर वारंवार धुतले असते तर  
एक वर्षपर्यंत टिकले असते मळीण वस्त्रे आंगावर  
घेतली ह्याणजे त्यांचा मळ शरीरास लागतो, आ-  
णि त्याच्या योगाने शरीराची रोमरंध्रे बुजतात.  
तेणेकरून घाम येत नाहींसा झाला ह्याणजे शरीर  
व्याधिग्रस्त होते.

गरीबगुरीब ज्यांस खाण्यापिण्यांचे हाल, ज्यां-  
स वेळेच्या वेळी अन्न मिळत नाहीं, त्यांणी पर-  
दास द्यावयास पैसे कोठून आणावे १ व वस्त्रे क-  
शाने घ्यावीं १ असें कोणी ह्याणेल तर गरीब लो-  
कांनी आपली वस्त्रे परटाकडेसच द्यावीं, असें मा-  
झीं ह्याणे नाहीं; त्यांणी तीं स्वतः घरी धुवावीं,  
मग तीं फाटकीं कां असतना तीं वेळोवेळ धुऊन  
स्वच्छ राखावीं ह्याणजे झाले. आपण निर्भळ  
असावे असें त्यांच्या मनांत मात्र असले पाहिजे  
मग ते हरप्रयन्नेकरून त्याप्रमाणे चालतील. अ-  
सें करण्यास त्यांस फारसी खटपटहि पडणार ना-  
हीं; एक दोन दिवसांनी एक दोन घटिका मेहे-

नत घेऊन आपलीं वस्त्रे धुवावां. यासाठीच ई. श्वरानें पाण्याचा सुकाळ करून ठेविला आहे. गरीब लोकांनी निर्मळपणा ठेविला ह्याणजे त्यापासून त्यांचे कल्याण होतें. एक तर शरीर निरोगी असतें; आणि दुसरे, त्यांचा निर्मळपणा पाहून श्रीमंत लोक त्यांचा तिरस्कार करीत नाहीत. त्यांची कांहीं दुःखाची गोष्ट असली, तरीती यथास्थित ऐकून घेतात. त्यांचा निर्मळपणा पाहून, दोन आणे द्याघयाचे असले तर चार आणेहि देतात. यास्तव गरीब लोकांनी आपल्या निर्मळपणाविषयीं फार सांभाळिले पाहिजे. गरीब आहे, आणि तो जर अतिशय घाणेरडीं वस्त्रे पांघरलेला असला, आणि त्यांचे अचरण मळीण असलें, तर त्यास कोणी दारांत उभें करीत नाहीत; त्यांचे कितीहि दुःख असलें, तरीं त्याच्या अभंगळपणामुळे लोकांचे अंतःकरण एकाएकीं इवत नाहीं.

कोणी असें ह्याणतात कीं, लाहान मुलांस स्वच्छ वस्त्रे घालून उपयोग नाहीं, कारण त्यांस आपण कितीहि जपलीं, तरीं तीं एका घटिकेंत मळवून दाकितात. त्यांस स्वच्छ काय, आणि म-

र्णण काय ! तर असेहणूनये, लाहान मुलांस स-  
वैकाळ निर्मळ वस्त्रे घातलींच पाहिजेत; त्यांच्या ना-  
जूक शरीरास मळ नलागावा हणूनफार सांभाळिले  
पाहिजे. त्यांस जर मर्णण वस्त्रे पांघरायास व आं-  
थरावयास घातलीं तर त्यांचा मळ त्यांच्या आंगास  
लागतो तेणेकरून तीं अशक्त, निर्बुद्धि, आळसी,  
रोगी असीं होतात. यास्तव त्यांचीं वस्त्रे मळलीं  
हणजे तीं काढून लागलींच स्वच्छ घालावीं, असा बेत  
ठेविला असतां, तीं मुले चपळ, बुद्धिवान, निरोगी,  
बळकट, असीं होतात; आणि मोठेपणीं आपल्या-  
आपण नेमानें वागायास लागतात. मुलांस आं-  
गरखे, बंड्या व इतर वस्त्रे पुष्कळ करून ठेवावीं.  
कित्येक असे आहेत कीं, शक्ति असूनही मु-  
लांस हवीं तेवढीं वस्त्रे करीत नाहींत. वर्षांतून  
एक दोन आंगरखे व बंड्या देऊन, तेवढ्यांतच  
आपला काळक्षेप करा, असे सांगतात.

पायांत जोडा घालणे हें शरीरास मोठे हित-  
कारक आहे, अनवाहणी चालण्यामुळे पाय धुळी-  
ने व चिखलाने व दुसऱ्या अमंगळ वाईट मला-  
दिकार्णी भरतात. मग तशाच पायांर्णी आपण-

चालून आलों ह्यणजे ती घाण घरांत येती. दुसरें, अनवाहणी उन्हांत फिरलें असतां नेव्रांस उष्ण-ता होती, आणि ओलांत फिरलें असतां सर्दीपासून विकार होतात. जोडा पायांत घालतेवेळी स्वच्छ झाडून पुसून घालावा. त्यांत घामाचा मळ, माती असू देऊ नयेत. तो फांटू लागला ह्यणजे लागलाच शिववून घालीत असावा. जोडा पायांचे रक्षण असून, शोभा देणाराहि आहे; जोडा निर्मळ राखावा ह्यणून तो केवळ आपल्या तोंड पुसावयाच्या रुमालानें पुसू नये. तो पुसावयास एक निराळेंच फडकें करून ठेविलें पाहिजे. जसी वस्त्रांची जतन करावी तशीच जोड्यांचीहि जतन करीत असावी; आपण कितीहि श्रीमंत असलें, तथापि ज्या रीतीनें सभ्य लोक चालतात त्याच रीतीनें चालावें. भलतेंच मनास येईल तें करूं नये.

मुलांस चांगलीं उंचीं स्वच्छ वस्त्रे पांघरायास दिल्हीं असतां, त्यांपासून त्यांस अहंकार न होऊ देण्यास फार जपून त्यांला छानछोकी करू देऊ नये. आणि हवीं तरीं अव्यवस्थितपणानें वस्त्रे वापरू नदेतां तीं नेमानें वापरायास देत अ-

सार्वीं. पागोटें बिनीदार, आंगरखा चुणीदार, कां-  
सोटा तंगदार, असा रिकामा नखरा त्यांस करूं  
देऊं नये. उंच उंच वस्त्रे, व दुसरे अलं-  
कार नेहेमी लाहान मुलांच्या आंगावर घातले  
असतां, त्यांचे लक्ष विद्येवर व आपली बुद्धि वाढवि-  
ण्याकडे लागत नाहीं. सर्वकाळ त्यांचे मन आप-  
ल्या पोशाकाकडे व अलंकाराकडेसच लागतें; मग  
तीं छानछोकी करावयास शिकतात. ती असी  
कीं, पोशाक चांगला, आणि अलंकाराहि उत्तम  
आहेत, असें पाहूनच तीं मनांत तळीन होऊन गर्व  
करूं लागतात, आणि गरीबगुरीबांचीं मुले ज्याणीं  
जाडीं वस्त्रे घातलीं असतील तीं आपणापेक्षां केवळ  
कमी असें मानितात, त्यांस असें वाटतें कीं, जो  
मोठेपणा काय तो उंच पोशाकाकडेसच आहे, असें  
समजून तीं दुसऱ्या कोणत्याहि सद्गुणाकडे लक्ष  
देत नाहींत. यास्तव मुलांस नेहेमी वापरायास  
सामान्य वस्त्रे द्यावीं, तीं मळकट मात्र नसावीं, ए-  
खादेवेळीं जुना आंगरखा असला तरी तो त्यांस  
घालावयास द्यावा. त्यांचीं वस्त्रे फार तंग असूं  
नयेत, तीं कांहीं सैल असावीं. सारांश पोशाका-  
वरून, व खाण्यापिण्यावरून, व विद्येवरून किंवा

दुसऱ्या कोणत्याहि गोषीवरून मुलांस अहंकार होऊं देऊ नये. हो दुर्गुण त्यांस न लागावा लाणून कुटुंबांतील सर्व मनुष्यांनीं फार जपत अ-सावें; जेणेकरून त्यांच्या मनांत नम्रता येई असें करावें, मग त्यांच्या आंगावर कितीहि उंच वस्त्रे व अलंकार असले, तथापि त्यांपासून त्यांस अ-हंकार होणार नाहीं, आणि त्यांचा जन्म सफल होईल.

ज्याप्रमाणे मनुष्यास अन्न वस्त्र अवश्यक आ-हे, त्याचप्रमाणे निद्राहि अवश्यक आहे. परंतु तो नियमित असावी, जे सगळा दिवस श्रम क-रितात, त्या श्रमाचा परिहार रात्री झोंप घेतल्या-नें होतो, तेणेकरून आंगीं हुशारी येऊन काम-काज करावयास शक्ति येती; आणि शरीर नि-रोगी असते. तीच झोंप जर फार घेतली तर तिजपासून विकार होतात आंगीं सुस्ती येती, खा-ल्लेले पदार्थ जिरत नाहीत, उद्योग करवत नाहीं, मग तो मनुष्य दारिद्राच्या स्वाधीन होतो. जर झोंप अगदीं थोडी घेतली तर तिजपासून फार उपद्रव होतात. डोळ्यांस त्रास होऊन शरीरांत उष्णता होती, अन जिरत नाहीं, असे नानाप्र-

कारचे रोग उत्पन्न होतात; यास्तव निद्रा परिमित घेत असावी. आपणास निद्रेपासून सुख प्राप्त व्हावें, व ती यथास्थित लागावी ह्याणून जीं साधनें आहेत तीं सिद्ध असलीं पाहिजेत. निजावयाची जागा निर्मळ असून अंथरुण स्वच्छ असावें, त्याजवर धुतलेली चादर घालावी, ती म-  
ळकट असूं नये, मळकट वस्त्रे बिच्छान्यावर घातलीं असतां त्यांचा मळ शरीरास लागतो, तेणेकरून शरीरास विकार होतात. दोन चार मुळे एकाच ठिकाणीं लाहानशा बिच्छान्यावर निजवूं नयेत. निजावयास जाण्याच्या पूर्वीं आपल्या हातपायांस मळ लागला असला तर तो धुऊन टकावा, आणि स्वच्छ वस्त्रानें ते पुसावे, रोगी मनुष्यास तर निजावयास बिच्छाना फार स्वच्छ असला पाहिजे. तो वेळेवेळ झाडून स्वच्छ करीत असावा; चादर म-  
ळली ह्याणजे ती लागलीच धुऊन आणून त्यावर घालावी. रोगी मनुष्यांस निर्मळ ठेविले ह्याणजे ते हुशार असतात, त्यांचा रोग एकाएकीं बळवत नाही. मर्बीणपणा असला ह्याणजे त्यांचीं मनें व्यथ होऊन रोग वृद्धिगत होतात-

---

## अंतःकरणाच्या निर्मळपणाच्या अवश्यकतेचा विचार.

---

मनुष्याच्या शरीरामध्ये अंतःकरण हें राजा आहे, आणि तेंच जर स्वच्छ नसलें तर त्याचा बाह्य स्वच्छपणा कांहांच उपयोगाचा नाहीं. असला स्वच्छपणा, प्रेतावर नानाप्रकारचे अलंकार घालून शृंगारण्यासारिखा आहे, किंवा, थोणग्याच्या गळ्यांत फुलांचे हार घालण्यासारिखा आहे, असें समजावें. अंतःकरण स्वच्छ करून आपल्या आंगीं मुशीलता आणण्यास जर बाह्य निर्मळपणा उपयोगी पडेल तरच त्याचें फळ; नाहीं तर त्यापासून जीं अनेक मुखें प्राप्त व्हायाचीं तीं होणार नाहींत; यास्तव अंतःकरण पहिल्यानें शुद्ध असावें, ह्याणजे दुसरा बाह्य निर्मळपणा सहजच येईल. अंतःकरणाची स्वच्छता, आणि बाह्य निर्मळपणा हीं दोन्हीं एके मनुष्यामध्ये मिळालीं ह्याणजे त्याच्या मुखाला पार नाहीं. त्या मनुष्यास ऐहिक आणि पारलौकिक मुखें प्राप्त झालींच असें समजावें. अंतः-

करण शुद्ध नसून दुसरे चांगले गुण आंगीं असले  
तरी त्यापासून बहुत करून अभिमान मात्र उत्प-  
न होतो, आणि तेणेकरून सर्व सुखांचा नाश होतो.

मनुष्याच्या अंतःकरणास जन्मापासून अहं  
कार, विनाकारण क्रोध, लोभ, मत्सर, निर्दयपणा,  
कपट, असे नानाप्रकारचे दुर्गुणरूप जे मळ जड-  
लेले असतात, ते काढून टांकल्याशिवाय स्वस्त्र-  
पणा कोठून प्राप्त होईल । ईश्वराच्या सृष्टीत सग-  
ळीं माणसें जन्मापासून अपराधी आहेत, तर या  
अपराधाची क्षमा व्हावी ह्याणून त्यानें जे उपाय  
शास्त्रांत योजिले आहेत ते केले पाहिजेत; नाहीं  
तर त्या अपराधांची क्षमा, आणि अंतःकरणाची शु-  
द्धता होणार नाहीं. मनुष्याच्या पापाच्या दंडाची  
क्षमा व्हावी; आणि त्यांचीं अंतःकरणें शुद्ध व्हा-  
वीं ह्याणून परम दयालु परमेश्वरानें जो मार्ग लावू-  
न दिल्हा आहे त्याच मार्गानें चालावें ह्याणजे ईश्व-  
री कृपा होऊन अंतःकरणाचीहि शुद्धि होईल.  
ईश्वरप्रणीत शास्त्रावांचून तो मार्ग भलत्याच शा-  
स्त्रांत सांपडणार नाहीं, यास्तव मनास येईल त्या  
मार्गानें जाऊ नये; भलत्याच मार्गानें गेलें असतां,  
पापाचा परिहार होणार नाहीं. परंतु उलटी हा-

नि होऊन ईश्वरी क्षोभ मात्र होईल. अंतःकरणाची शुद्धता ईश्वर कृपेवांचून होणार नाही; तर ती संपादन करून घेण्यास सर्वांनी झटून उघोग करावा ह्याणजे ती प्राप्त होईल. हा मळ धुऊन टांकावयास आपणास शक्ति यावी ह्याणून अनन्य भावेकरून परमेश्वरास शरण जावें. आपल्या अंतःकरणांत शांति, क्षमा, दया, सहनशीलता, दातृत्व, न्याय, प्रमाणिकपणा, सत्य, परोपकार, औदार्य, आणि लीनता, इत्यादि सद्गुणांची उत्तरोत्तर वृद्धि ब्हावी ह्याणून परमात्म्याची आराधना करावी. हे गुण अंतःकरणाचीं भूषणे आहेत, आणि जर हे त्याजमध्ये नाहीत, तर त्याच्या मळीणपणाकडे स कोणाच्यानेंच पाहवणार नाही. आणि अशा मळीणपणाखालीं बाब्य निर्मळपणा कितीहि असला तरी तो झांकून जातो. यास्तव सर्वकाळ जें चांगलें तेंच करीत जावें; असत्य भाषण कर्धां करू नये. चांगल्या लोकांच्या सहवास करीत असावा, दुर्गुणी लोकांच्या संगतीत कर्धीहि जाऊ नये, गेलें असतां ते त्यास आपणासारिखेच करितील. यावरूनच “संगतिःसंगदोषेण” असें वंचन आहे.

चांगले गुण मुलांच्या आँगीं सर्वकाळ वसावे,  
 ह्याणून आईबापांनीं व घरांतील सर्व मनुष्यांनीं प्र-  
 यत्न करीत असावा; चांगले गुण त्यांच्या आँगीं  
 लहानपणापासून थोडे थोडे लावीत गेले ह्याणजे ते  
 कदाचित् मोठेपणीं एकाएकीं त्यांच्या अंतःकरणां-  
 तून जाणार नाहीत; ते त्यांच्या शरीरास वज्रले-  
 पासारिवे जडून जातात. मुलांस चांगल्या गुणाचे  
 कांहीं तरी आचरण घडावें ह्याणून त्यांच्या समक्ष  
 जें चांगले कर्म, तेंच करीत जावें. मग तीं सहज  
 तसीच करू लागतील. विनाकारण कोणावर रा-  
 ग न करितां तोंडांतून अपशब्द कधीं काढू नये-  
 व; भिकारी दारांत आला असतां, त्यास हांकून  
 न देतां आपल्या शक्त्यनुसार कांहीं तरी देत अ-  
 सावें. घरांत जिकडे तिकडे नशतेचीं भाषणे बो-  
 लत असावीं; लाहान मुलांदेखतां अहंकाराचे भा-  
 षण आपण केले असतां, तो दुर्गुण त्यांस लाग-  
 लाच जडतो, मग तीं द्वाड होऊन भाऊ, बीहणी,  
 शेजारी वासारी, चाकर चुकर यांस शिव्या देण्या-  
 स आरंभ करितात. असें केल्यानें तीं मोठेपणीं  
 वजनदार प्रतिष्ठित असीं होत नाहीत, परंतु ट-  
 वाळ आणि छांदस असीं होतात.

नम्रता, ही एक मनुष्यास मोर्डे भूषण आहे, परंतु ती खरी मात्र असावी, त्यांत कृत्रिम अगदी नसावें; मग तो तिजपासून सर्वास मान्य होतो. अविचारी लोकांस असें वाटतें की, आपण नम्रज्ञालों ह्याणजे आपल्यास लाहानपणा येतो, तर आपण सर्वकाळ आपल्या डौलांतच राहावें; असे ज्यांचे समज असर्तील ते केवळ अज्ञानी आहेत असें समजावें; पाहा! एखाद्या वृक्षास पुष्कळ फळे लागलीं ह्याणजे त्याच्या डहाळ्या त्या फळांच्या भारानें भूमीवर लोळूं लागतात; त्याप्रमाणे मनुष्यास सद्गुण, विद्या व इच्छा, हीं फार प्राप्त ज्ञालीं ह्याणजे त्यांपासून त्याच्या आंगीं नम्रता यावी तरच त्या इच्छाचा, सद्गुणाचा व विद्येचा उपयोग; नाहीं तर तीं असून तरीं फळ काय १ मनुष्याच्या सद्गुणावरूपनच त्याच्या विद्वत्तेची परिक्षा बहुतकरूप होती; मोठा विद्वान् असून तो जर्गविष्ट आहे, तर त्यास कोणी विचारीत नाहीं. अहंकाराइतका दुसरा वाईट दुर्गुण मनुष्याच्या अंतःकरणास जडलेला असा कोणताहि नाहीं. आणि तो ईश्वरास तर तिलमात्राहि साहत नाहीं. मनुष्यांस अहंकार उत्पन्न ज्ञाला ह्याणजे तो त्या-

चा हरएक रीतीने नाश करितो. “अहंकाराचें घर खालीं” असी एक ह्याण आहे. एक ज्ञानी पुरुष असें ह्याणतो कीं “लाहान मुलांत गर्वासारिखा नाशकारक दुसरा दुर्गुण कोणताहि नाही. यास्तव तो पहिल्यानें न लागू देण्यास प्रयत्न करीत असावा; व्याचा संपर्क न लागला तरत्यांस नानाप्रकारचीं मुखें प्राम होत जातील.”

सर्व सृष्टीचा क्रम पाहून मनुष्यमात्राच्या आंगीं लीनता यावी, ह्याणन ईश्वरानें काय चमक्कारिक योजना करून ठेविली आहे ती पाहा! प्रथम मनुष्यांस परतंत्र करून ठेविलें आहे, पृथ्वीवरील केवळाहि मोठ श्रीमंत किंवा सार्वभौम असो, तथापि तो परतंत्रच. मनुष्याचें ज्ञान, शक्ति व पराक्रम, इत्यादि ईश्वरानें आपल्या स्वाधीन ठेविले आहेत. सर्व पृथ्वीवरील मुखें अशाश्वत आणि पारलौकिक सुखें शाश्वत करून ठेविलीं आहेत, तीं अशासाठी कीं जेव्हां मनुष्य त्यांजकडे पाहतो, तेव्हां व्यास जें ऐहिक मुख तें नाशवंत आहे असें मनांत येऊन त्याच्या आंगीं लीनता यावी. ईश्वराच्या अपार ज्ञानापुढे मनुष्याचें कितीहि ज्ञान असलें तरी तें कांहीच नाहीं. कदाचित् समुद्गाच्या उदका-

पुढे लाहानशा ज्ञन्याच्या उदकाची कांहीं तरी  
गणना होईल, परंतु ईश्वराच्या ज्ञानापुढे मनुष्या-  
च्या ज्ञानाची काढीमात्रहि गणना होणार नाहीं.  
यास्तव सर्व वैभवाचा स्वामी ईश्वर आहे, आणि  
तो सर्वज्ञ, सर्वव्यापी, सर्वशक्त, क्षमाशील, नीतिमान्  
असा आहे. सर्वकाळ असें लक्षांत ठेवून जें करणें  
तें करीत असावें, ह्याणजे आपल्या अंगीं अहंकार  
उत्पन्न होणार नाहीं.

आतां मनुष्याच्या स्थितीचा विचार करूत  
पाहा! मनुष्याचें शरीर केवळ मृत्तिकेच्या भांड्या  
सारिरखें आहे; त्यांत आपला अंश आहे ह्याणून  
पृथ्वी त्याजवर सत्ता करिती. मृत्यु तर त्याजवर  
क्षणोक्षणीं घाला घालावयास टपलाच आहे. मनु-  
ष्याच्या आयुष्याचा क्षणभर तरी भरंवसा आहे  
काय! याजविषयीं ग्रीक देशांतील एक विद्वान्  
असें ह्याणतो कीं, “आमचें आयुष्य इतके अशा-  
श्वत आहे कीं, जसा पाण्याचा बुडबुडा स्वप्रांत  
पाहावा, तद्वत् जीवाचें जीवित्व क्षणिक आहे.”  
अशा स्थितींत मनुष्यास अहंकार करावयास कांहीं  
वरी आधार आहे तर विचार करूत पाहा!

आणि एका यंथांत असी गोष्ट लिहिली आहे की, ग्रीक देशांत कोणीएक सूज कवि रस्त्यां-तून फिरत असतां, मनुष्यांत अहंकार आणि ईश्वराविषयी अज्ञान, हीं पाहून रडत असे. तेव्हां कोणी लोकांनी त्याला, रडण्याचें कारण पुसलें असता, त्यांने असें उत्तर करावें की, “अहो लोकांनो! तुमची दुःखित स्थिति पाहून मला काळजी उत्पन्न झाली आहे. तर तुमच्या अंतःकरणास जो अज्ञानरूप मळ लागला आहे तो दूर करा, आणि आपण कोण आहों, आलों कोठून, आणि पुढे जाणार कोणीकडे याचा पक्षेपणी विचार करा.” असें तो वारंवार सांगत असे, तेव्हां अज्ञानी लोक त्याजकडे पाहून हंसत असत; आणि त्यांनी त्याचें नाव रडवा कवी असें ठेविलें होतें. तो इंतका दयाळू असे की, लोकांचे दुःख त्याच्यानें साहवलें नाहीं क्षणून तो शेवटीं एकीकडे रानांत जाऊन राहिला; मग कांहीं दिवसानीं त्या लोकांतील किंव्येकांस आपल्या मूर्खपणाचा अनुभव आला.

पृथ्वीवरोल सर्व मुखांकडे एक क्षणभर लक्ष

देऊन पाहा! ती किती क्षणभंगुर आणि दुःख-  
मिश्रित आहेत १ त्यांचा प्रकार असा, नाना प्र-  
कारचे रोग, हानि, विश्वें, नाश, इरिद, विपत्ती  
हीं सर्वकाळ मनुष्यामागें लागलीच आहेत. म-  
नुष्याची कितीहि शक्ति असली, तरी ईश्वरी-  
अवकृपा झाली ह्याणजे ती क्षणामध्यें तृणवत् हो-  
ऊन जाती. तो कितीहि विद्वान् असला तरी  
क्षणांत पशुवत् होतो. कोणी कितीहि द्रव्यवा-  
न असला, आणि तो कितीहि द्रव्यास जपला,  
तरी तें जावयाचा समय आला ह्याणजे कसें जातें  
हें समजतहि नाहीं. मग त्याला आपोआप पाय-  
फुट असतात. आपणास उपयोगी पडणारे जे  
सोयरेधायरे ते कितीहि शक्तिमान असले तरी  
क्षणांत अनुपयोगी होऊन जातात. या प्रकार-  
चे घोर मनुष्यामागें असतां, त्यास गर्विष्ठ असाव-  
यास कांहीं तरीं प्रयोजन असेल तर पाहा! म-  
नुष्याला मुखापासून गर्व होऊं नये, ह्याणूनच प-  
रमेश्वरानें ऐहिक सुखें क्षणिक आणि दुःखेंकरू-  
न युक्त, असीं केलेलीं आहेत. जसा हत्ति म-  
दोन्मन्त्र झाला ह्याणजे त्याला स्थितीवर आणाव-  
यास माहात त्याचें मस्तक तीक्ष्ण अंकुशानें दें-

वितो, त्याप्रमाणे मनुष्यास सुखापासून मद उत्पन्न न व्हावा आणि त्याची शुद्धि न जावी, ह्याणून ईश्वरानें नाना प्रकारचे रोगरूप व दुःखरूप अंकुश करून ठेविले आहेत. असें असतांहि मनुष्य शुद्धीवर कोऱ्येतो! तो हन्ति प्रयत्ने करून वळणीस येतो, परंतु मनुष्य येत नाही. मनुष्याच्या अति गर्वाकडे पाहून एक इंग्रज विद्वान् असें ह्याणतो, “अरेरे, अधम मनुष्य! तूं एवढा परतंब आणि दुःखे करून व्याप, असा असतांहि तुला तिलमात्र अधिकार प्राप झाला, ह्याणजे तूं एवढा अहंकार करितोस की, जो सृष्टीचा कर्ता तो, तुजपुढे कांहींच नाही असें तूं मानितोस; हें तुझें दुराचरण पाहून आकाशांतील देवदूत तुजविषयीं शोक करितात.”

मनुष्यानें आपल्यास कितीहि सत्ता मिळविली तरी ती क्षणिक आहे, तसेच आपले शरीराहि नाशवंत आहे, आणि ईश्वर सर्वव्यापक असून, आपलीं सर्व कर्म तो पाहातो, हें निरंतर लक्षांत ठेवावें. असी वर्त्तणूक ठेवून, भूतदया, परोपकार, इत्यादि करीत असावीं, ह्याणजे अंतःकरण उत्तरोत्तर शुद्ध होत जाईल. या प्रकारे आचरण

ठेविले ह्याणजे अहंकार व दुसऱ्या नानाप्रकारच्या दुर्वासनारूप अंतःकरणाचा जो मळ, तो कमी होऊन सुखाची वृद्धि होत जाईल. कोणी असें समजतात कीं ज्यापासीं पुष्कळ इव्य आहे तोच सुखी, तर असेंच केवळ आहे असें नाहीं कित्येक असे आहेत कीं, लक्षावधि रूपये जवळ असूनहि जन्मभर दुःखीच असतात. सुख देण्यास केवळ इच्याच समर्थ आहे असें नाहीं. सुख प्राप्त होण्यास ईश्वरी कृपा आणि मनाची संतुष्टता असली पाहिजे. हीं दोन प्राप्त झालीं ह्याणजे तोमनुष्य सुखी असा समजावा.

ईश्वरानें ज्या स्थिरीत मनुष्यास ठेविले, तींत असंतुष्ट असणें हेच दुःखास कारण; जी स्थिति ईश्वरानें आपणास दिल्ही, तींतच संतुष्ट असावें, आणि सन्मार्गानें चालत जावें, ह्याणजे त्याजपासून कल्याण होत जाईल.

सारांश याप्रमाणे वर्त्तणूक करून अंतर्बाब्य शुचिभूतपणा ठेवून, परम दयालू जो परमेश्वर त्यास अनन्यभावें शरण जावें, ह्याणजे सर्व गोष्टी सुलभ होऊन सुखांचा उत्कर्ष होत जाईल.

समाप्तम्